
Shri Bhagavaddhyanam

श्रीभगवद्धानम्

Document Information



Text title : shrIbhagavaddhyAnam

File name : bhagavaddhyAnam.itx

Category : vishhnu, vishnu, dhyAnam

Location : doc_vishhnu

Proofread by : PSA Easwaran

Description-comments : Brihatstotraratnakara 1 newer, Narayana Ram Acharya, Nirnayasagar, stotrasankhya 225

Latest update : January 6, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 6, 2024

sanskritdocuments.org



श्रीभगवद्धानम्



श्रीगणेशाय नमः ॥

मङ्गलं भगवान् विष्णुर्मङ्गलं मधुसूदनः ।

मङ्गलं पुण्डरीकाक्षो मङ्गलं गरुडध्वजः ॥ १ ॥

सञ्चिन्तयेद्भगवतश्चरणारविन्दं वज्राङ्कुशध्वजसरोरुहलाञ्छनाढ्यम् ।

उत्तुङ्गरक्तविलसन्नखचक्रवालज्योत्स्नाभिराहतमहद्भृदयान्धकारम् ॥ १ ॥

यच्छौचनिःसृतसरित्प्रवरोदकेन

तीर्थेन मूर्ध्न्यभिधुतेन शिवः शिवोऽभूत् ।

ध्यातुर्मनःशमलशैलनिसृष्टवज्रं

ध्यायेच्चिरं भगवतश्चरणारविन्दम् ॥ २ ॥

ऊरू सुपर्णभुजयोरधिशोभमाना-

वोजोनिधीस्वतसिकाकुसुमावभासौ ।

व्यालम्बिपीतवरदाससिवर्तमान-

काञ्चीकलापपरिरम्भिनितम्बमम्ब ॥ ३ ॥

नाभिहृदं भुवनकोशगुहोदरस्थं

यत्रात्मयोनिधिषणाखिललोकपद्मम् ।

व्यूढं हरिन्मणिमुषस्तनयोरमुष्य

ध्यायेद्द्वयं विततहारमयूखगौरम् ॥ ४ ॥

वक्षोऽधिवासमृषभस्य महाविभूतेः

पुंसां मनोनयननिर्वृतिमादधानम् ।

कण्ठं च कौस्तुभमणोरधिभूषणार्थं

कुर्यान्मनस्यखिललोकनमस्कृतस्य ॥ ५ ॥

बाहूश्च मन्दरगिरेः परिवर्तनेन

निर्णिक्तबाहुवलयानधिलोकपालान् ।

सञ्चिन्तयेद्दशशतारमसह्यतेजः

शङ्खं च तत्करसरोरुहराजहंसम् ॥ ६ ॥

कौमोदकीं भगवतो दयितां स्मरेत

दिग्धामरातिभटशोणितकर्दमेन ।

मालां मधुव्रतवरूथगिरोपघृष्टां

चैत्यस्य तत्त्वममलं मणिमस्य कण्ठे ॥ ७ ॥

भृत्यानुकम्पितधियेह गृहीतमूर्तेः

सञ्चिन्तयेद्भगवतो वदनारविन्दम् ।

यद्विस्फुरन्मकरकुण्डलवल्गितेन

विद्योतितामलकपोलमुदारहासम् ॥ ८ ॥

यच्छ्रीनिकेतमलिभिः परिसेव्यमानं भूत्या

स्वया कुटिलकुन्तलवृन्दजुष्टम् ।

मीनद्वयश्रियमधिक्षिपदञ्जनेत्रं

ध्यायेन्मनोमयमतन्द्रित उल्लसद्भूः ॥ ९ ॥

तस्यावलोकमधिकं कृपयातिघोर-

तापत्रयोपशमनाय निसृष्टमक्षणोः ।

स्निग्धस्मितानुगुणितं विपुलप्रसादं

ध्यायेच्चिरं विततभावनया गुहायाम् ॥ १० ॥

हासं हरेरवनताखिललोकतीव्र-

शोकाश्रुसागरविशोषणमत्युदारम् ।

सम्मोहनाय रचितं निजमाययास्य

भूमण्डलं मनुसुते मकरध्वजस्य ॥ ११ ॥

ध्यानायनं रहसि तद्बहुलाधरोष्ठ-


भासारुणायिततनुद्विजकुन्दपङ्क्तिम् ।

ध्यायेत्स्वहृत्कुहरके वसितस्य विष्णो-


र्भक्त्याऽऽर्द्रयार्पितमना न पृथग्दृष्टेत् ॥ १२ ॥

इति श्रीभगवद्धानं सम्पूर्णम् ।

Proofread by PSA Easwaran

——
Shri Bhagavaddhyanam

pdf was typeset on January 6, 2024

——
Please send corrections to sanskrit@cheerful.com

